



۲۰۱۷/۰۵/۰۵



علامه پوهاند عبدالحي حبيبي

## په پښتو ادب کي د مېرمني برخه

### پنځمه برخه

پښتنه مېرمن د پښتنو د ټولني او اجتماعي سازمان شمزۍ وه، د کهاله ترتيب او د کور اداره ټوله په مېرمني اړه لرله. د نارينه وو او زلمو کار زراعت، مالداري، حرفت، او د وطن دفاع وه. خو د ضرورت پر وخت مېرمني په دغو کارو کښي هم برخه درلوده، په کښت کښي به د مېرو سره اوږه پر اوږه ولاړه وه، د مالدارۍ د محصولاتو او لښياتو څخه گټه بيا ددې په لاس وه، او لاسي صنايع ئي روزله او بيا به هم دغه پښتنه مېرمن د وطن د دفاع پر ميدان له مېرو او زلمو سره توره په لاس ولاړه وه. پوهنه او ادب خو هر وخت د امن او سلامتۍ په غېر کښي روزل کيږي مگر د پښتنو تاريخي سرنوشت داسي کرکېچن ؤ، چي د دوي پېړۍ، پېړۍ د آزادۍ په جنگ او وطني دفاع کښي تېري سويدي. نو لکه پښتنو چي د پوهني او ادب او آرت پالني ته وخت او فرصت نه درلود، پښتنه مېرمن هم د زمانې ناخوالو او د تاريخ ظالمو څپو کښي هسي سره را نيښتي وه چي د لوستني او پوهني وسايل ئي کورټ نه لرله، او ددې کورني چاپېر له دغو شيانو څخه تش ؤ. خو بيا هم که د پښتو مدون او نامدون ادب ته خیر سو، نو د پښتني مېرمني برخه په ادبي رواياتو کښي مومو، او داسي ښکاري چي دې مظلومي ډلي، د پښتو ادب په روزنه کښي هم لاس درلود، او کله کله له مېرمنو څخه هم د پښتو ادب پر آسمان روښانه ستوري ځلېدلي دي.

### د پښتو مدون ادب

بي له عوامي ادبه، د پښتو په مدون او کتابي ادب کښي هم مېرمن سمه برخه لري، او مور گورو چي د پښتو په نظم او نثر کښي د مېرمني پالونکي او برکتني لاس خپل کار کوي، او خلاقه قريحه ئي ډېر گلالي او ښکلي بچي پخپله غېر کښي روزي. د پښتو د مدون ادب اکثره برخه اوس زموږ له لاسه وتلي او ضايع سوي ده، مگر داسي ښکاري چي مېرمني له پخوا څخه په ادبي حرکاتو کښي لاس لاره او کوم وخت چي محمد هوتک خپله پټه خزانه سره راټولوله نو ده ددغه کتاب يوه برخه د پښتنو مېرمنو شاعرانو لپاره وټاکله او د همدغه مرحوم مؤلف مشکوره سعیه ده چي اوس مور د پښتو په ادبي تاريخ کښي ځيني فاضلي مېرمني پېژنو.

### نازو توخی :

دا مشهوره او پوهه مېرمن د پښتنو د يوه لوی مشر سلطان ملخي توخی لور وه او په ۱۰۶۱ هـ د کلات په تازی کښي زېږېدلې وه.

نازو د علم او ادب او توري خاونده بنځه وه او د خل پلار د رياست په قلمرو كښي په شجاعت او سخاوت مشهوره وه لوست ئي پخپل محيط كښي د لويو علماء څخه كړي ؤ او پلار ئي د خپل عصر يو پښتون حكمران ؤ د پښتنو د آزادۍ نامتو مدافع و، او نازو ئي د هوتكو يوه مشهور مشر بنالم خان ته وركړه چې ددې له نسله د پښتنو مشهور وطن خوا قايد ارواښاد حاجي ميرويس خان وزېږېدې او دغه لوى ملې مشر د نازو په غېږ كښي تربيت سو.

محمد هوتك ددې لويې پښتنې مېرمنې ډېر محامد ليكي او وايي چې نازو انا عابده او صالحه بنځه وه او دې خپل زوى ته د وطن د آزادۍ او لويو كارو د كولو درس وركئ، او حاجي ميرويس خان چې په ۱۱۱۹ هـ كال په كندهار كښي د وطن د آزادۍ غورځنگ وكړ، او د پردو قوا ئي پخپل تدبير او مېړانه محو كړل نو ده وويل دا هغه لوى كار ؤ چې زما مور ماته سپارلى ؤ. نازو انا د پښتنو مېرمنو يوه لويه او د قدر وړ بنځه ده او ددې مېرمنې د عظمت لپاره فقط دا خبره كافي ده چې ميرويس خان غوندي لوى او ملې قائد ئي پخپل غېږ كښي روزلى دى. نازو د پښتنو د قيادت په لويو كورنيو كښي تربيت سوئ وه، پلرگنې ئي د توخو محلي امراء وو او خسرگنې ئي د هوتكو د لوى شهنشاهى مؤسسان وه، او د پښتنو تاريخ هيڅكله ددې د نامتو زوى حاجي ميرويس خان خدمتونه او فداكارى او تدبير او سياست مداري او وطن خواهي نه هېروي.

محمد هوتك وايي : چې نازو انا د علم او ادب خاونده وه، دې د پښتو ډېوان هم درلود، چې دوه زره بيته ؤ، او ډېر ښه نكات ئي لرل، خو افسوس دئ چې زموږ د ملي ادب دغه گرانې كتاب اوس ورك دئ، او موږ له دغه افتخاره زمانې محروم كړي يو. د نازو په كركتو كښي موږ د قيادت پوهنې، زهد، وطن دوستۍ د ادبي نفيس ذوق آثار په ښكاره وښو، او دې مېرمنې ته په ملي تاريخ كښي لوړ مقام وركوو، ځكه چې زموږ د ملي تاريخ يو روڼ ستورى لكه ميرويس خان د همدې پښتنې له پلوه راځلېدلى دى.

د نازو ادبي مقام او هنري لياقت هم د كتلو وړ دى، محمد هوتك په پټه خزانه كښي د نازو انا فقط يوه رباعي د خپل پلار له خولې رانقل كړېده. خو دغه رباعي هم د نازو د ادب او هنر ارزښت ښكاره كوي، هم د معنى او مفهوم له پلوه ښه شعر دى، هم د صنعت په ښكلا مزين دى، د تخيل رنگيني او بداعت پكښي ښكاري، سلاست ئي په لوړه پورې كښي دئ نازو وايي :

**سحر گټه وه د نرگس ليټمه لاندې**

**څاڅكي څاڅكي ئي له سترگو څڅېده**

**ما ويل څه دي ښكلي گله! ولي ژارې؟**

**ده ويل ژوند مي دى يوه خوله خنډيده**

پټه خزانه ص ۱۷۹

د انسان د ژوندانه بنسټ وېر دى كه ښادې؟

دا د بشر د دوو فكري مكتبو د څېړنې موضوع ده، د بدبيني او تشاوم مدرسه خپل اساس پر وېر او الم ږدي، مگر د خوش بينانو ډله وايي : چې ښادې او خوند او مسرت اصل دى، او وېر يو فرعى او عارضې حادثه ده.

علامه اقبال د شرق فيلسوف شاعر دغه دواړه فكري مدرسې په دوه بيته كښي داسې خلاصه كوي :

**شې زار ناليد ابر بهار كه اين زندگى گريه پيهم است**

**درخشيد برق سبك سير و گفت خطا کرده خنده بكم است**

د آلمان د دوو پوهانو شوپنهاور او نيچه فلسفي مكاتب هم پر دغو دوو فكلو باندي بناء سويدي، ا ودا چې د بشر په قديم تاريخ كښي د بودائيت مكتب هم د وېر پر سټه ټينگ ؤ، يوه ښكاره تاريخي خبره ده. مگر راسئ وگورئ چې د بشر په دغه فكري كشمكش كښي يوه پښتنه فكلوره مېرمن څنگه قضاوت كوي؟ هغه څوك چې د انسان په فكري تحول او د اقوامو د ملي

مزاجو په جوړښت كښي خپر سوي دى، په دې خبره ښه پوهيږي چې د انساني فكر او پوهني د نشوونما خاى لكه دده فزيكي ساختمان غوندي دغه محيط او د ژوندانه چاپير دى، او هر شاعر يا فكرور سړى له خپله محيطه الهام اخلي او د فكري پرورښت مواد هم له خپله محيطه څخه راټولوي.

داسي ښكاري چې نازو انا د پښتنو په يوه پاڅه فكري چاپير كښي روزلي سوي وه، او دې د ژوندانه په فلسفه كښي هسي فكر كاوه، لكه د پښتونوالي په دنيا كښي چې عامو پښتنو ژوندانه ته په كوم نظر كتل.

پښتانه ژوندانه ته په بده سترگه نه گوري او دا دنيا ددوي په نظر كښي د وير تورتم نه دى، دوى ژوند خندا گني، او د نفي او تشاوم فكر ئي په مغزو كښي نه وي، او دا چې پښتانه د زرو كلو تاريخي ناوړو او تاراكونو سره هم ژوندى پاته سوي، او ځانونه ئي لكه نور محكوم ملل د سياست او اخلاقو او ملي هويت له مخي، د تاريخ د ناوړه جريان په مقابل كښي هم نه دي بابلي، روحي او اجتماعي علت به ئي دا وي، چې دوي په ژوندانه كښي بدبين نه دي، او ژړا د مېړه لپاره لوى عيب گني او پر وير او الم باندي د حيات فلسفه نه بناء كوي، او كه د دوي په ملي يا فردي ژوندانه كښي هم كله د وير او شواخون څپي راغلي وي، هغه هم د نازو انا په ادبي تعبير يوه خوله خندا ده، ژوند دى حرکت دى فعاليت دى.

ياس او قنوطيت او تشاوم او بدبيني اساساً د پښتانه په ژوند كښي نسته او كله چې دوي د جگړي ميدان ته د مرگ لپاره وردانگي، هم په اتن او سندرو او خوښۍ ورځي.

نازو انا دغه د پښتنو اجتماعي روحيه په لوړه رباعي كښي څرگنده كړېده.

سحرگه د نرگس ليمه لاندې وي، او د پرځي سپين ككى څاڅكي ئي پر ليمو لكه د اوښكو مرغلري غوندي بريښي، مگر دا يو نمايش دى، حقيقت نه دى، ژړا نه ده، او مور بايد له نرگسه سره بي سببه په ساندو كښېنوزو ځكه چې د هغه د شباب او نڅا او غورېدلو او د ښكلا د ظهور وخت دى، دى يوه خوله خاندي، خو خاندي، ژاري نه.

د يوه فرد يا يوې اجتماع او ملت لپاره هم په اجتماعي ټولنيز ژوند كښي دغه د نازو انا درس ډېر اهميت لري. د فرد ژوند هم يوه خوله خندا ده، دا تعبير ډېر خوږ او معني داره دى يوه خوله خندا، قلت او سرعت ښكاره كوي، مگر دلته د نفي او قنوطيت اثر نسته، بايد دغه يوه خوله خندا هم غنيمت وگڼلي سي او د ملي ژوند لپاره استفاده ځني وسي ځكه كه د فرد ژوند لنډ وي، د ملت ژوند خو اوږد دى او دغه يوه خوله خندا په ابدي خندا تبديليږي.

وگورئ! نازو انا ځوني فكور او محققه او دخپل كام په روحيه پوهه ښخه وه؟

زموږ پر قوم د منفي تصوف څپي څو قرنه دمخه راغلي وي، او خلق ئي د وير او ژړا او مرگ تروتم ته وربلل، مگر ددې پښتني فكري مكتب بيل ؤ، او عملاً ئي د خپل زوي ارواښاد ميرويس خان په لاس، پخپل اولس كښي حرکت او غورځنگ او ژوند او ښادي او نشاط خپور كړ، او دا ئي ثابته كړيه چې:

## "ژوند يوه خوله او يا ابدي خندا ده"

لمړى برخه:

[http://www.arianafghanistan.com/UploadCenter/Habibi\\_A.H/a\\_h\\_habibi\\_pa\\_pachto\\_ke\\_de\\_mermoney\\_barkha.pdf](http://www.arianafghanistan.com/UploadCenter/Habibi_A.H/a_h_habibi_pa_pachto_ke_de_mermoney_barkha.pdf)

دوهمه برخه:

[http://www.arianafghanistan.com/UploadCenter/Habibi\\_A.H/a\\_h\\_habibi\\_pa\\_pachto\\_ke\\_de\\_mermoney\\_barkha.pdf](http://www.arianafghanistan.com/UploadCenter/Habibi_A.H/a_h_habibi_pa_pachto_ke_de_mermoney_barkha.pdf)

درېمه برخه:

[http://www.arianafghanistan.com/UploadCenter/Habibi\\_A.H/a\\_h\\_habibi\\_pa\\_pachto\\_ke\\_de\\_mermoney\\_barkha.pdf](http://www.arianafghanistan.com/UploadCenter/Habibi_A.H/a_h_habibi_pa_pachto_ke_de_mermoney_barkha.pdf)

څلورمه برخه:

[http://www.arianafghanistan.com/UploadCenter/Habibi\\_A.H/a\\_h\\_habibi\\_pa\\_pachto\\_ke\\_de\\_mermoney\\_barkha.pdf](http://www.arianafghanistan.com/UploadCenter/Habibi_A.H/a_h_habibi_pa_pachto_ke_de_mermoney_barkha.pdf)

د پنځمه برخى پاى

دوام لرى